

## Sri Lalitha Trisati Stotram Uttarapeetika

hayagrīva uvāca-

itīdam tē mayākhyātaṁ divyanāmnāṁ śatatrayam |  
rahasyātirahasyatvā-dgōpanīyaṁ mahāmunē || 60 ||

śivavarṇāni nāmāni śrīdēvīkathitāni vai |  
śaktyakṣarāṇi nāmāni kāmēśakathitāni hi || 61 ||

ubhayākṣaranāmāni hyubhābhyāṁ kathitāni vai |  
tadanyairgrathitaṁ stōtramētasya sadrśaṁ kimu || 62 ||

nānēna sadrśaṁ stōtraṁ śrīdēvīprītidāyakam |  
lōkatrayēpi kalyāṇaṁ sambhavēnnātra samśayaḥ || 63 ||

sūta uvāca-

iti hayamukhagītaṁ stōtrarājaṁ niśamya  
pragalitakaluṣōbhūcchittaparyāpti mētya |  
nijagurumatha natvā kumbhajanmā taduktēḥ  
punaradhikarahasyaṁ jñātumēvaṁ jagāda || 64 ||

agastya uvāca-

aśvānana mahābhāga rahasyamapi mē vada |  
śivavarṇāni kānyatra śaktivarṇāni kāni hi || 65 ||

ubhayōrapī varṇāni kāni mē vada dēśika |  
iti prṣṭaḥ kumbhajēna hayagrīvō:'vadatpunah || 66 ||

śrī hayagrīva uvāca-

tava gōpyam kimastīha sākṣādambākaṭākṣataḥ |  
idantvatirahasyam tē vakṣyāmi śrṅṅu kumbhaja || 67 ||

ētadvijñānamātrēṇa śrīvidyā siddhidā bhavēt |  
katrayam hadvayam caiva śaivō bhāgaḥ prakīrtitaḥ || 68 ||

śaktyākṣarāṇi śēṣāṇi hrīṅkāra ubhayātmakaḥ |  
ēvam vibhāgamajñātvā śrīvidyājapaśīlinaḥ || 69 ||

na tēṣām siddhidā vidyā kalpakōṭīśatairapi |  
caturbhiśśivacakraiśca śakticakraiśca pañcabhiḥ || 70 ||

navacakraistu saṁsiddham śrīcakram śivayōrvapuḥ |  
trikōṇamaṣṭakōṇam ca daśakōṇadvayam tathā || 71 ||

caturdaśāram caitāni śakticakrāṇi pañca vai |  
bindu ścāṣṭadalam padmam padmam ṣōḍaśapatrakam || 72 ||

caturaśram ca catvāri śivacakrāṇyanukramāt |  
trikōṇē bairavam śliṣṭamaṣṭārēṣṭadalāmbujam || 73 ||

daśārayōṣṣōḍaśāram bhūpuram bhuvanāśrakē |  
śaivānāmapi śaktānām cakrāṇām ca parasparam || 74 ||

avinābhāvasambandham yō jānāti sa cakravat |  
trikōṇarūpiṇī śaktirbindurūpaśśivassmrtaḥ || 75 ||

avinābhāvasambandhastasmādbindutrikōṇayōḥ |  
ēvam vibhāgamajñātvā śrīcakram yassamarcaḥ || 76 ||

na tatphalamavāpnōti lalitāmbā na tuṣyati |  
yē ca jānanti lōkēsmin śrīvidyām cakravēdinaḥ || 77 ||

sāmānyavēdinastē vai visēṣajñō:’tidurlabhaḥ |  
svyam̄ vidyāvisēṣajñō visēṣajñam̄ samarcayēt || 78 ||

tastmai dēyam̄ tatō grāhyam̄ śrīvidyācakravēdinā |  
andham̄ tamaḥ praviśanti yē hyavidyāmupāsātē || 79 ||

iti śrutirapyāhaitā navidyōpāsakān punaḥ |  
vidyānupāsakānēva nindatyāruṇikī śrutiḥ || 80 ||

aśrutāsaśśrutāsaśca yajvānō yēpyayajvanah̄ |  
svaryantōnāpyapēkṣanta indramagnim̄ ca yē viduḥ || 81 ||

sikatā iva samyanti raśmibhissamudīritāḥ |  
asmāllōkādamuṣmāccētyapyāhāruṇikī śrutiḥ || 82 ||

yaḥ prāptaḥ prṣṇibhāvaṁ vā yadi vā śaṅkarassvayam̄ |  
tēnaiva labhyatē vidyā śrīmatpañcadaśākṣarī || 83 ||

iti tantrēṣu bahudhā vidyāyā mahimōcyatē |  
mōkṣaikahētuvīdyā tu śrīvidyaiva na samśayaḥ || 84 ||

na śilpādijñānayuktē vidvacchabdaḥ prayujyatē |  
mōkṣaikahētuvīdyā sā śrīvidyaiva na samśayaḥ || 85 ||

tasmādvidyāvidē dadyāt khyāpayēttadguṇānsudhīḥ |  
svyam̄ vidyāvisēṣajñō vidyāmāhātmyavēdyapi || 86 ||

vidyāvidam nārcayēccētkōvā tam pūjayējjanaḥ |  
prasaṅgādētaduktaṁ tē prakṛtaṁ śṛṅṅu kumbhaja || 87 ||

yaḥ kīrtayētsakṛdbhaktyā divyaṁ nāmnāṁ śatatrāyam |  
tasya puṇyaphalaṁ vakṣyē vistarēṇa ghaṭōdbhava || 88 ||

rahasyanāmasāhasrapāṭhē yatphala mīritam |  
tatkōṭikōṭiguṇītamēkanāmajapādbhavēt || 89 ||

kāmēśvarābhyāṁ tadidaṁ kṛtaṁ nāmaśatatrāyam |  
nānyēna tulayēdētastōtrēṇānyakṛtēna tu || 90 ||

śriyaḥparamparā yasya bhāvinī tūttarōttaram |  
tēnaiva labhyatē nāmnāṁ trisatī sarvakāmadā || 91 ||

asyā nāmnāṁ trisatyāstu mahimā kēna varṇyatē |  
yā svayaṁ śivayōrvaktrapadmābhyāṁ parinissṛtā || 92 ||

nityāṣōḍaśikārūpānviprānādaḥ tu bhōjayēt |  
abhyaktā gandhatailēna snātānuṣṅhēna vāriṇā || 93 ||

abhyarcya vastragandhādyaiḥ kāmēśvaryādināmabhiḥ |  
apūpaiśśarkarādyaiśca phalaiḥ puṣpaissugandhibhiḥ || 94 ||

vidyāvidō viśēṣēṇa bhōjayētṣōḍaśa dvijāḥ |  
ēvaṁ nityabaliṁ kuryādādaḥ brāhmaṇabhōjanē || 95 ||

paścāttrisatyā nāmnāṁ tu brāhmaṇān kramaśō:'rcayēt |  
tailābhyaṅgādikaṁ dadyādvibhavē sati bhaktitaḥ || 96 ||

śukla pratipadārabhya paurṇamāsyavadhi kramāt |  
divasē divasē viprā bhōjyā vimśatisaṅkhyayā || 97 ||

daśabhiḥ pañcabhīrvāpi tribhīrēkēna vā dinaiḥ |  
trimśatṣaṣṭhiśataṁ viprān bhōjayēttriśataṁ kramāt || 98 ||

ēvaṁ yaḥ kurutē bhaktyā janmamadhyē sakṛṇnaraḥ |  
tasyaiva saphalaṁ janma muktistasya karē sthitā || 99 ||

rahasyanāmasāhasrairarcaneḥpyēvamēva hi |  
ādau nityabaliṁ kuryātpaścādbrāhmaṇabhōjanam || 100 ||

rahasyanāmasāhasramahimā yō mayōditaḥ |  
saśīkarāṇuratraikanāmnō mahimavāridhēḥ || 101 ||

vāgdēvīracitē nāmasāhasrē yadyadīritam |  
tattatphalamavāpnōti nāmnōpyēkasya kīrtanāt || 102 ||

ētadanyairjapaiḥ stōtrairarcanairyatphalaṁ bhavēt |  
tatphalaṁ kōṭiguṇitaṁ bhavēnnāmasātatrayāt || 103 ||

rahasyanāmasāhasrakōṭyāvṛṭtyāstu yatphalam |  
tadbhavētkōṭiguṇitaṁ nāmatriśatakīrtanāt || 104 ||

vāgdēvīracitē stōtrē tādrṣō mahimā yadi |  
sākṣātkāmēśakāmēśīkrṭē:'smin gr̥hyatāmiti || 105 ||

sakṛtsaṅkīrtanādēva nāmnāmasmin śatatrayē |  
bhavēccittasya paryāptirnūnamanyānapēkṣiṇī || 106 ||

na jñātavyamitastvanyajagatsarvaṃ ca kumbhaja |  
yadyatsādhyatamaṃ kāryaṃ tattadarthamidaṃ japēt || 107 ||  
tattatsiddhimavāpnōti paścātkāryaṃ parīkṣayēt |  
yē yē prasaṅgāstantrēṣu taistairyatsādhyatē dhruvam || 108 ||  
tatsarvaṃ siddhyati kṣipraṃ nāmatriśatakīrtanāt |  
āyuṣkaraṃ puṣṭikaraṃ putradaṃ vaśyakāraṃ || 109 ||  
vidyāpradaṃ kīrtikaraṃ sukavitvapradaṃ |  
sarvasampatpradaṃ sarvabhōgadaṃ sarvasaukhyadam || 110 ||  
sarvābhīṣṭapradaṃ caiva dēvīnāmaśatatrayaṃ |  
ētajjapaparō bhūyānnānyadicchētkadācana || 111 ||  
ēatkīrtanasantuṣṭā śrīdēvī lalitāmbikā |  
bhaktasya yadyadiṣṭaṃ syāttattatpūrayatē dhruvam || 112 ||  
tasmātkumbhōdbhavamunē kīrtayatvamidaṃ sadā |  
aparaṃ kiñcidapi tē bōddhavyaṃ nā:’vaśīṣyatē || 113 ||  
iti tē kathitaṃ stōtraṃ lalitāprītidāyakaṃ |  
nā:’vidyāvēdinē brūyānnā:’bhaktāya kadācana || 114 ||  
na śaṭhāya na duṣṭāya nā:’viśvāsāya karhicit |  
yō brūyāttriśatīm nāmnām tasyānarthō mahānbhavēt || 115 ||  
ityājñā śāṅkarī prōktā tasmādgōpyamidaṃ tvayā |  
lalitāprēritēnaiva mayōktaṃ stōtramuttamaṃ || 116 ||

rahasyanāmasāhasrādatigōpyamidaṃ munē |

ēvamuktivā hayagrīvaḥ kumbhajaṃ tāpasōttamam || 117 ||


stōtrēṇānēna lalitāṃ stutvā tripurasundarīm |

ānandalaharīmagnamānasassamavartata || 118 ||

iti brahmāṇḍapurāṇē – uttarakhaṇḍē – hayagrīvāgastyasaṃvādē –

lalitōpākhyānē – stōtrakhaṇḍē – lalitāmbātrisatīstōtraratnaṃ

samāptam ||



*Hari Ome*